

"አርታዲነት" እንደሾምከኝ ዘንግቼ፤ ቀይ ብርዔን እያኘኩ፤
አንባቤ፤ ተማሪ ብቻ ሆኜ ለረዥም ሰአታት እንድቆይ ሰቅዞ
የያዘኝ፤ ግሩምና ጠቀሚ መጽሐፍ ነው። እንድ ነገር ልንገርህ?—
መፃፍ እግዚአብሔር ባርኮ የሰጠህ መክሊት ነው።
ሌባ እንዳይሰርቅ ቆፍሮ በጥንቃቄ መቅበር!—ወይም ነግዶ
ማትረፍ የአንተ ነፃ ምርጫ ነው።

በባሕላችን፤ የሚታሰበውን እንጅ የማይነገረውን፤—የሚነገ
ረውን እንጅ የማይፃፈውን እውነት ነው በፊታችን ያቀረብክ
ልን። የብዙዎችን ቋጠሮ የሚፈታ፤ የብዙዎችን እምባ የሚያብስ
ሥራ፤ ከህትመት በፊት ማዬቴ ለእኔ ታላቅ ክብር ነው። ይህ
መጽሐፍ በእጋጣሚ እጁ የገባ ሰው እንዲያነበው እመክራለሁ።
እኔ በበኩሌ ለሚሰቴ እንዴት የተሻለ "ባል" እንደምሆን
ተምሬበታለሁ።

እግዚአብሔር ይባርክህ !
ደራሲ ሰለሞን ጉተታ ኢተፋ
ኒው ዮርክ አሜሪካ

ትዳር ከእግዚአብሔር ለሰው ልጅ የተሰጠ እጅግ የክበረ ዕንቁ ነው። ሆኖም መሆን የሚገባውን ይሆን ዘንድ በዕውቀት፣ በማስተዋል፣ በትዕግሥት መኮትኮትን ይጠይቃል። ለዚህ አስፈላጊ ኑሮ ይረዳ ዘንድ ፓስተር ኮከብ ገዳሙ «ከሠርግ ማግስት» በሚል ርዕስ ለባለትዳሮች እጅግ ጠቃሚ የሆነ መጽሐፍ ጽፏል።

በአቀራረቡና በመልዕክቱ በጣሚ ወቅታዊ የሆነው ይህ መጽሐፍ፣ በትዳር ዓለም በቀላሉ መክሰት ለሚችሉ የግንኙነትና የመቻቻል ችግሮች በእግዚአብሔር ቃል ተመርኩዞ በተጨማሪም ሁኔታ ዘላቂ መፍትሔ ምን እንደሆነ ይጠቁማል። ስለሆነም በእያንዳንዱ ሰው ቤት መግባት ያለበት ቁልፍ መጽሐፍ ነው።

ስለዚህ እያንዳንዱ አማኝ በትዳር ዓለም ውስጥ ያለም ሆነ ወደፊት የሚገባ፣ ይህን መጽሐፍ በማንበብ ትዳሩንና ኑሮን እንዲያዳብር ልባዊ ምክሬን እለግሳለሁ።

ቄስ ዶ/ር ቶሎሣ ጉዲና
የኢትዮጵያ ወንጌላዊት ቤ/ክ መጋቢ
አሜሪካ

"ከሠርግ ማግስት" በቤተሰብ ዙሪያ ያሉትን ጉዳዮች ጠቅለል አድርጎ የሚዳስስ መጽሐፍ ነው። ትዳር የሚጠነክርበትንና ጸንቶ የሚቆምበትን መንገድ ይዘረዝራል። ዛሬ ለብዙ ትዳሮች መፍረስ ምክንያት የሆኑትን ነገሮች በግልጽ በመጠቀም፣ ገና ወደ ትዳር ላልገቡ ጠቀሚ ትምህርት ን፣ በትዳርም ላይ ላሉ ትዳራቸውን የሚያሻሽሉበትን መንገድ ያሳያል።

ልጆችንም በስርዓት አሳድሳ ብቁ ዜጋ ለማድረግ የእግዚአብሔር ቃል የሚለውን በማጣቀስ ጠቃሚ ምክር ይሰጣል። እጅግ በጣም ጥሩ መጽሐፍ ስለሆነ ሁሉም እንዲያነበው እመክራለሁ አደፋፍራለሁ።

ፓስተር ሐንፍሬ አሊጋዝ
የኢትዮጵያ ወንጌላዊት ቤተ ክርስቲያን መጋቢ
ዋሽንግተን ዲሲ አሜሪካ

ውድ ወገኖቻችን፡ የትዳር ጤንነት እንዲጠበቅና ሰዎች በምድር ላይ በትዳራቸው ረከተው እንዲኖሩ መንፈሳዊ ጥልቅ ምክርን የምትሰጠው መጽሐፍ እነሆ!!

መጽሐፉ እግዚአብሔር ለሰዎች የሰጠውን ታላቅ የጋብቻ በረከትና ምስጢር በማብራራት፤ የተቃና ትዳር እንዴት መሆን እንደሚገባው ታስረዳለች። በተለይም አማኞች በትዳራቸው ምሳሌ በመሆን ክርስቶስን እንዴት አስከብረው እንደሚኖሩ በሚገባ ትገልጻለች። ስለዚህ ይህችን መጽሐፍ በእጅዎ በማስገባት ትዳርዎን እንዲያበለጽጉ እደፋፍረዎታለሁ።

**ፓስተር ሙሉጌታ አባተ
የአማኑኤል አምልኮ ማዕከል መጋቢ
ኒው ዮርክ - አሜሪካ**

« ከሠርግ ማግስት » ተብላ በፓስተር ኮከብ ገዳሙ የቀረበችዋ መጽሐፍ እጅግ አስደንቃኛለች። ምክንያቱም ትዳር የመጀመሪያ ፍቅሯንና ዓላማዋን ሳትዘነጋ ወይም ሳትተው (ራዕይ 2፡4) ጌታ የሚከብርበትን ቤተሰብ ለመመስረትና ለማሳደግ የምትመክር ግሩም መጽሐፍ በመሆኗ ነው።

በተለይም በወንድና በሴት መካከል የሚፈጠረውን የባሕልና የልማድ ቀንበር በእግዚአብሔር ቃል በመስበር፤ የትዳርን ግንኙነት እያስተካከልን መሄድ ለሚያስፈልገን ሁሉ ከሠርግ ማግስት መልካም ረዳት ናት። ስለሆነም እርስዎ ተጠቅመው ሌሎችንም ለመጥቀም መጽሐፉን ከቤትዎ ባይለዩ፤ ጤናማ ሕብረተሰብ በምድሪቱ እንዲፈጠር እስተዋጽኦ እንደሚያደርጉ እርግጠኛ ነኝ።

**ዶ/ር ወልድ ዘመድኩን/ ፕሮፌሰር
ኖር ፎክ እስቴት ዩንቨርሲቲ
ኖር ፎክ ቨርጅኒያ - አሜሪካ**

ከሠራተኛ ሠራተኛነት

የተደረገ ጽሑፍና ፍጻሜ ምስጢር

ኮከብ ገደሙ
2004

ከሠርግ ማግስት

© መስከረም 1997 በኮከብ ገዳሙ

የደራሲው መብት በሕግ የተጠበቀ ነው

የናይት ስቴትስ እፍ አሜሪካ

AFTER THE HONEYMOON

© 2004 by Kokeb Gedamu

All Right Reserved

United States of America

የመጽሐፍ ቅዱስ ጥቅሶች የተወሰዱት ከታች ከተመለከተው
የአማርኛ ትርጉም ነው

All Scripture quotations are from the Bible
In Amharic © United Bible Societies 1962

ከሠረጃ ማግከት

የትዳር ጅማሪና ፍጻሜ ምስጢር

ኮከብ ገዳም

Burning Bush Ministries
P.O.Box 143, Wynnewood, PA 19096, USA
Tel. 610-348-4733
E-mail: kogedamu@cs.com
www.cbbgp.org

ማስገንዘቢያ

ይህን መጽሐፍ ስታነቡ እንዳንድ ቃላቶች ከእብራይስጥ ቋንቋ በቀጥታ የወሰድኳቸው ስላሉ፤ ግልጽ እንዲሆኑላችሁ ከዚህ በታች ትርጉማቸውን ጽፈዋለሁ፡፡

- ያሕዌ፣ ኤሎሂም፣ አዶናይ፡- የሚሉት ቃላት ዘላለማዊ የሆነው አምላክ መለኮታዊና ሥልጣናዊ መጠሪያዎች ስለሆኑ፤ 'እግዚአብሔር' በሚለው ፈንታ ተጠቅሟቸዋል፡፡
- የሹኣ፡- እዳኝ የሆነው የየሱስ መጠሪያ ነው፡፡
- ሩዋህ ኃኮደሽ፡- የመንፈስ ቅዱስ መጠሪያ ነው፡፡
- ብሪት ሚላ፡- የማይለወጠው ዘላለማዊ ቃል ኪዳን ማለት ነው፡፡
- ሐይም፡- የማይጠፋ ሕይወት መጠሪያ ነው፡፡
- ክሂላ፡- የሰዎች ስብስብ ሲሆን፤ ሕዝብን ወይም ጉባኤን ይወክላል፡፡
- የላዲም፡- ልጆች ማለት ነው፡፡
ሌሎችም የተለያዩ የእብራይስጥ ቃላት ያስገባሁ ሲሆን፤ በቅንፍ ውስጥ ስለተጻፉ በቀላሉ ልትረዷቸው ትችላላችሁ፡፡ የእብራይስጡን ቃላት፤ አልፎ አልፎ ለማስገባት የፈለግኩበት ምክንያት፡-

- 1- ባሕላችን ከእስራኤላውን ባሕል ጋር ተመሳሳይነት ስላለው፤
- 2- ቤተ እስራኤሎችም የመጽሐፉ ተጠቀሚ እንዲሆኑ ለማደፋፈር
- 3- እኔም እራሴ እስራኤላዊ ስለሆንኩ ነው

DEDICATION

This book is dedicated to Dr. Robert Winer. It has been over seven years since I met you. I never expected God to give me a person like you. You have helped me and my family in so many ways with your love, material help, prayers, counsel, and most importantly with true and lasting friendship. In many ways, you impacted my life and God used you to help me get to where I am today. I love and appreciate you and your family. Proverbs 18:24

May God bless you in all you put your hand to.



«ከሠርግ ማግስትን» ከሰባት አመት በላይ ከእኔና ከቤተ ሰቤ ጎን በመቆም፤ ታላቅ የሆነውን የኤሎሂምን ስራ እንድሰራ ቀኝ እጃቸውን በመስጠት፤ በአባታዊና ፍጹም በሆነ ቤተሰባዊ ፍቅርና ርህራሄ፤ በማንኛውም መንገድ ከጎኔ በመቆም፤ እንድበረታና አሁን ከደረሰኩበት ደረጃ እንድንደርስ በጸሎት፤ በቁሳቁላዊ ነገር፤ በምክር ለረዱኝ፤ እጅግ በጣም ለምወዳቸውና ለማከብራቸው፤ ለዶ/ር ሮቨርት ዋይነር በታላቅ ትህትና አበረክታለሁ ።

"ነገር ግን ከወንድም አብልጦ የሚጠጋጋ ወዳጅ አለ"

ምሳሌ 18:24

ምስጋና

ከሁሉም በፊት በልጁ በጌታ እየሱስ (የሹኣ) አማካኝነት፤ ልጁ አድርጎ የተቀበለኝን ኤሎሂምን፤ ያዳኝንና በሄዱኩበት ሁሉ የረዳኝን ጌታዬንና መድኃኒቴን ክርስቶስን፤ እንዲሁም ይህን መጽሐፍ እንድጽፍ ያነሳሳኝንና ያገዘኝን መንፈስ ቅዱስን ከሙሉ ልቤ አመሰግናለሁ።

ከሃያ አመት በላይ ታማኝ ሆና ከጎኔ በመቆም፤ ሁልጊዜ የማይጠገብ ፍቅሯንና ምክሯን፤ ድጋፏንና ማጽናኛዋን ለምትሰጠኝ፤ ለውድ ባለቤቴ ስምናሉ መለስ (ለሕይወት) ከልብ የመነጨ ምስጋናዬን በማቅረብ፤ ለምታደርግልኝ ሁሉ ጌታ አብዝቶ ይባርክሽ አላለሁ ። እወድሻለሁ!

ከአገልግሎት ወደ ቤቴ ስመለስ፤ ሁልጊዜ እየሮጡ በመምጣት፤ በፈገግታ እያቀፉ ለሚቀበሉኝ፤ እጅግ ለምወዳቸው ውድ ልጆቼ፤ ለሩሃማ(ምሕረት)፤ ለአቤኔዜርና ለጽዮና፤ የከበረ ምስጋናዬን አቀርብላቸዋለሁ።

ይህን መጽሐፍ ስጽፍ፤ ከመጀመሪያው ጀምረው በጸሎትና በምክር ከጎኔ ላልተለዩኝ፤ ለመንፈሳዊ አባቴ ለመጋቢ ሠይፉ ከበደና ለእናቴ ለወንጌላዊት ጽጌ ወንጌል ተክለአብ ጌታ ይባርክችሁ በማለት ከልብ የመነጨ ምስጋና አቀርባለሁ።

የመጽሐፉን ረቂቅ በመጀመሪያ ታይፕ በማድረግ የቱባበ ረቶኝን፤ በዌኒፒን ካናዳ ነዋሪ የሆነችውን አህት አልጣሽ ይርዳውን ከልብ አመሰግናለሁ።

ይህ መጽሐፍ በጥራት እንዲወጣ፤ ውድ ጊዜያቸውን በመሰ
ዋት ጽሑፉን ያረሙልኝን፡-

- | | |
|--------------------|------------|
| • ቄስ ዶ/ር ቶሎሳ ጉዲና | አትላንታ ጆርጅያ |
| • ፓስተር ሐንፍሬ አሊጋዝ | ዋሽንግተን ዲሲ |
| • ፓስተር ሙሉጌታ አባተ | ኒው ዮርክ |
| • ፕሮፌሰር ዘመድኩን ወልደ | ቨርጂኒያ ቢቺ |
| • ደራሲ ሰሎሞን ጉተታ ኢተፋ | ኒው ዮርክ |

ሁላችሁንም በእጅግ ከልብ አመሰግናለሁ፡፡

የመጽሐፉን ሽፋን በመሳልና፤ ጽሑፉን ፎርማት በማድረግ፤
ውድ ጊዜውን ሰውቶ የረዳኝን ፓስተር መስፍን ማሞን ከልብ አመ
ሰግናለሁ፡፡

በፊልደልፍያ ነዋሪ የሆኑት፤ በእርማት ስራ ውስጥ ደጋግመው
የረዱኝን፤ ወንድም ሃይለ የሱስ አባተንና ወንድም ተሾመ ብሩን፤
ጌታ ይባርካችሁ በማለት ከሙሉ ልቤ አመሰግናለሁ፡፡

በመጸለይና ከጎኔ በመቆም የደገፉኝንና ያበረታቱኝን፤
በፊልደልፍያ ከተማ የምትገኘው "የቁጥቋጦው እሳት ጉባኤ"
ምእመናንን እጅግ በጣም አመሰግናለሁ፡፡

የረዱኝን ወገኖች በሙሉ ስም እየጠቀስኩ በጣም ባመሰግን
ደስ ባለኝ፤ ይሁን እንጅ ሁሉን መጥቀስ ስላልቻልኩ፤ በዚህ
መጽሐፍ ሥራ በቀጥታም ይሁን በተዘዋዋሪ የተሳተፉትን ሁሉ፤
ከልብ በማመስገን ጌታ ይባርካችሁ እላለሁ፡፡

ማጠቃለያ

ርዕስ

ገጽ

መግቢያ

ምዕራፍ 1	ሕይወት (ሐይም)	1
ምዕራፍ 2	የጋብቻ መስረቶች	13
2-1	እግዚአብሔር (ኤሎሃም).....	13
2-2	የእግዚአብሔር ቃል	14
2-3	ቃል ኪዳን (ብሪት ሚላ).....	15
2-4	ፍቅር	22
ምዕራፍ 3	በትዳር ውስጥ ማደግ	25
3-1	መተማመን.....	26
3-2	የጋራ ፀሎት	28
3-3	የቤተሰብ የክህነት አገልግሎት	30
ምዕራፍ 4	ለትዳር ዕድገት መሰናክል የሆኑ እንቅፋቶች	33
4-1	መናናቅ	35
4-2	የመጎምጃት ሕይወት	38
4-3	አለመግባባት (Communication Problem).....	42
4-4	ኃጢአትን አለመናዘዝ.....	48

ምዕራፍ 5 አብረው እየኖሩ አለመተዋወቅ	53
---------------------------------------	-----------

ምዕራፍ 6 አትከላከሉ	69
----------------------------	-----------

6-1 የትዳር ቅመም	69
--------------------	----

6-2 የግብረ ሥጋ ግንኙነት በረከት ነው	82
---------------------------------	----

ምዕራፍ 7 ግብረ ሥጋን የሚፈታተኑ ችግሮች	91
---	-----------

7-1 መንፈሳዊ ችግር	91
---------------------	----

7-2 ባሕላዊ ችግር	96
--------------------	----

7-3 የባሕርይ አለመግባባት	102
-------------------------	-----

7-4 የጤና ችግር	106
-------------------	-----

ምዕራፍ 8 ልጆች (የላዲም)	113
---------------------------------	------------

8-1 ልጆች	113
---------------	-----

8-2 የልጆች ስም እንዴት ይወጣል	116
-----------------------------	-----

8-3 ልጆችን ማሳደግ	123
---------------------	-----

8-4 ልጆች በቤት ውስጥ ያላቸው ድርሻ	132
--------------------------------	-----

8-5 በአንድ ወላጅ የሚያድጉ	144
--------------------------	-----

ምዕራፍ 9 የማይወልዱ ተጋቢዎች	149
----------------------------------	------------

9-1 ጊዜያዊ መካንነት	150
----------------------	-----

9-2 መካን ሆኖ መቅረት	158
-----------------------	-----

9-3 መካኒቱ ስባት ትወልዳለች	160
---------------------------	-----

ምዕራፍ 10 ከኢትዮጵያ እስከ አሜሪካ 163

10-1 የጋብቻ መነሻ 165
10-2 ቃል ኪዳንን ቦታ አይቀይረውም 168
10-3 ብልፅግና ባሕርይን ይቀይራልን? 174
10-4 የምዕራቡ ዓለም ትዳር ጠንቅ 178
10-5 መፋታት ስልጣኔ ወይስ ድንቁርና? 187
10-6 ተዳብሎ መኖር ትዳር ወይስ ምንዘርና? 191

ምዕራፍ 11 ጋብቻን ውጤታማ የሚያደርጉ ነገሮች 193

11-1 አብሮ መጸለይ 193
11-2 ጊዜን በአግባቡ መጠቀም 194
11-3 የፉክክር ሕይወት አለመኖር 195
11-4 አገልግሎትን ከቤተሰብ አለማስበለጥ 199
11-5 በመጠን መኖር 199
11-6 የወላጆችን ቡራኪ ማግኘት 200
11-7 ሚዛናዊ አክብሮት ለወላጆች መስጠት 205
11-8 መልካም ቃልን መናገር 206
11-9 ውይይት 210

ዋቢ መጻሕፍት

መግቢያ

ዓለማችን ከምንጊዜውም በበለጠ እየተራቀቀችና በቴክኖሎጂ እየመጠቀች በመምጣት ወደ ፍጻሜዋ ለመድረስ እየተቻለች በመገሰገስ ላይ ትገኛለች። በመጨረሻው ዘመን እውቀት ከመብዛቱና ከማየሉ የተነሳ፤ ፈሪሃ እግዚአብሔር ከአዳም ዘር እየራቀና እየደበዘዘ መጥቷል። እንዲያውም፡- ወደ አምልኮተ እግዚአብሔር ከመሄድና መጽሐፍ ቅዱስ ከማንበብ፤ ወደ ሰይጣንና ጥንቆላ ቤት መሄድ በጣም ዘመናዊነትና ፋሽን ነው ተብሎ ተቆጥሯል። ከልጅ እስከ አዋቂ፤ በስፊው የሰይጣን ምህዋር ውስጥ ገብቶ መሸከርከር እንደ ጽድቅ ታይቷል።

በምዕራቡ ዓለም ሠለጠን በሚሉት የመገናኛ ብዙሀን አውታሮች ሴት ከቀን የጥፋት አዋጃቸውን በማወጅ ቀኝና ግራውን የማያውቀውን ሕዝብ ወደ ሚርትና ጥንቆላ እንዲገባ እያበረታቱ ይገኛሉ። የሚገርመው ዳግም ተወልደናል የሚሉ አብተ ክርስቲያናት እንኳን ሳይቀሩ የግብረ ሰዶም ጋብቻን እውቅና በመስጠት፤ "ከተዋደዱ ምን አለበት?" በማለት፤ ወንድ ከወንድ፤ ሴት ከሴት ጋር እንዲጋቡ በመፍቀድ፤ የእግዚአብሔርን ቃል መነገጃና ማትረፊያ ማድረጋቸው አዲስ ባይሆንም፤ ከቀን ወደ ቀን እየበዛ መምጣቱ ግን፤ ዓለም ወደ ፍጻሜዋ ለመድረሷ ትልቅ ማረጋገጫ ነው።

የፍቺውን ዓለም ስንቃኝ ደግሞ፤ ሃምሳ በመቶው የሚፋታው አማኝ መሆኑና፤ ሃያ አምስት በመቶ አብረው የሚኖሩ ተፋቾች ወይም ተዳብለው የሚኖሩ፤ የየራሳቸው እቅድና ዓላማ ያላቸው፤ የየራሳቸው የባንክ መዝገብ(አካውንት) የከፈቱ፤ እዋጥተው የቤት ወጪያቸውን የሚከፍሉ፤ በትዳራቸው ውስጥ ድብብቆሽ የሚጫወ

ቱ፤ ክርስቲያን ነን ባዮች እንደሆኑ እንዳንድ አውደ ጥናቶች ያስረዳሉ። የሚያሳዝነውና ልብን የሚሰብረው ደግሞ፤ በእኛ በኢትዮጵያዊነ መካከል ይህ የወረርሽኝ በሽታ መዛመቱና ሕዝባችን ን መበከሉ ነው።

በአገር ውስጥ የሚኖረውን ሕዝብ ሙሉ በሙሉ በውጭው ዓለም ከሚኖረው ኢትዮጵያዊ ጋር ደምሬ ልኮንን ባልደፍርም፤ አልፎ አልፎ ከምስማው ተባራሪ ወሬ፤ ፍችና ተዳብሎ የመኖር በሽታ፤ በሀገራችን መዛመት እንደጀመረ እስማለሁ። ባለፉት አሥር አመታት፤ አምላኬ የተለያዩ በሮችን ከፍቶልኝ በአውሮፓና በመካከለኛው ምሥራቅ እንዲሁም በስሜን አሜሪካ ለመዘዋወር፤ የሕዝባችንን ኑሮ ለማየትና ለማጥናት እድል አግኝቻለሁ። በእንዳንድ ቦታዎችም የጋብቻ ሴሚናር ለመስጠት ተጋብጧል በማገልግልበት ጊዜ፤ ብዙ የሚያሳዝንና ለጆሮ የሚሰቀጥጡ ታሪኮችን ልስማና ላይ ችያለሁ። በአንጻሩም፤ የተባረከና የተሳካ ትዳር ያላቸውንም ቤተሰቦች በብዙ አይቻለሁ።

እግዚአብሔር /ኤሎሂም/ ለእያንዳንዱ ሰው፤ የተለያዩ ሽክምና ችሎታ ሰጥቶታል። ይህንም ያደረገበት ምክንያት ቤተ ክርስቲያን /ክሂላ/፤ ወደ ፍጹም ሙላት እንድትደርስና አዳጅን፤ የተቤገዣትን መሲህ /የሹአን/ እንድታውቅና እንድትረዳ ነው። እኔም ታዲያ ብዙ የረቀቀና ጥልቅ የሆነ የጋብቻ እውቀት ባይኖረኝም፤ ጌታ መንፈስ ቅዱስ /ሩሃ ኃኮደሽ/ በውስጤ ካስቀመጠው ሽክምና ቀንበር የተነሳ፤ ትዳርን በተመለከተ ያለኝን ብወረውር፤ የጋብቻው መጀመሪያውና መጨረሻው ውል ለጠፋበት ታዳጊ ወገኔ ይረዳል በማለት ነውና፤ ስህተት ቢኖር እየተስተካከለ እንዲነበብ ከወዲሁ ላስገነዝብ እወዳለሁ።

በቅድሚያ ግን፤ ይህን ሁለተኛ መፍሐፌን ለመጻፍ የረዳኝን ጌታ ከልብ አመሰግናለሁ። ከዚህ ቀደም «የጋብቻ ሕይወት» በሚል ርዕስ የጻፍኳት ትንሿ መጽሐፌ፤ በብዙዎች እጅ በመግባቷ ከተጻፉልኝ የማበረታቻ ደብዳቤዎች መረዳት ችያለሁ። ደብዳቤዎቹ በአብዛኛው «በርታ። ቀጥል። እየፀለይንልህ ነው» የሚሉ ስለሆኑ ለዚህች ለሁለተኛዋ መጽሐፌ ጉልበት ሆነውኛል። ስለ ወገኖቼ፤ ጌታን በጣም እያመሰገንኩ፤ ያበረታቱኝንም "ጌታ ይባርካችሁ።" በማለት፤ ቡራኬዬን ባለሁበት ሆኜ አስተላልፋለሁ።

የመጀመሪያዋ መጽሐፌ፤ እጥር ምጥን ብላ ጋብቻን በመጠኑ የዳሰሰች ቢሆንም፤ በአብዛኛው ያተኮረችው ላላገቡትና፤ ለማግባት በመዘጋጀት ላይ ላሉት ነበር። ምንም እንኳ በብዛት የያዘችው አሳብ ለጀማሪዎች ቢሆንም፤ ላገቡትና በተለይም የግብረ ስጋ ግንኙነት ችግር ላለባቸው፤ መፍትሄውን በመጠኑ የምትለግስ ስለሆነች፤ ከዚህች መጽሐፌ ጋር «የጋብቻ ሕይወት» የምትለው መጽሐፍ አብራ ብትነበብ፤ ለማስተላለፍ የፈለኩትን መልዕክት ሙሉ ያደርገዋል። ከቻሉ ሁለቱንም ያንብቡ። ይህች ሁለተኛ መጽሐፌ፤ ከጅማ ሬዋ እስከ ፍጻሜዋ የምትዳስሰው፤ በተጋቡት ሕይወት ላይ በማነጣጠር ሲሆን፤ ከአገር ውጪ በተለያዩ ሁኔታ የሚኖረው ሕዝባችን፤ የገጠመውን ችግርና መፍትሔ ትዳስሳለች። የልጆችንም አስተዳደግ ሁኔታ ትነካካለች።

ስለሩካቤ ሥጋም ግልጽ የሆኑ አሳቦችን በመለገስ፤ በባህልና በወግ ተጽዕኖ ምክንያት፤ ችግራቸውን መግለጽ ላልቻሉት ተጋቢዎች ፍቱን መድኃኒት ትሆናለች ብዬ አምናለሁ። ዋናው አሳቤ ሕዝባችን በጋብቻ /በትዳር/ ዓለም ውስጥ የተሻለ ኑሮ በመኖር፤ ጤናማ ትውልድ እንዲመሰርት ለማደፋፈርና መንገድ ለመጥረግ ነው። በተጨማሪም በዚች መጽሐፍ አማካኝነት፤ መንፈሳዊያን የሆኑ መሪዎችን በማበረታታት፤ በባህል ምክንያት የደበቁትን የበሰለ እውቀት

ት ለማካፈል እንዲችሉ፤ መንገድ በመጥረግ ጉልበት ትሆናቸዋለች፤ ብዬ አምናለሁ።

የምዕራቡን ዓለም ትዳር የሚያንጸባርቁ፤ አንዳንድ መጻሕፍትን ለማገላበጥ ሞክረዋል። ሆኖም ከኢትዮጵያ ባህልና ልምድ ጋር ጨርሰው የተራራቁ በመሆናቸው ብዙም አላተኩርኩባቸውም። ይሁንና ይጠቅማሉ የምላቸውን አልፎ አልፎ ጠቃቅሻቸዋለሁ፤ በምታነቡበት ጊዜ እንዳትደነጋገሩ፤ ከወዲሁ ግልጽ ለማድረግ እወዳለሁ።

በተረፈ የእስራኤል ቅዱስ አይነ ልቦናችሁን በማብራት፤ ወደ በለጠ መረዳት እንዲያመጣችሁ ከልብ እጸልያለሁ። ትዳራችሁ ተባርኮና ተቀድሶ ለዘር ዘር የሚተርፍ ፍሬ በማፍራት ለምድራችን በረከት ያድርጋችሁ! አሜን !!

ሻሎም!

ኮከብ ገዳሙ

(ፓስተር/መሲያኒክ ራባይ)



ሕይወት /ሐይም/

«በሕይወትህ አንተም ከፀሐይ በታች በምትደክምበት ድካም ይህ እድል ፈንታህ ነውና ከንቲ በሆነ በሕይወትህ ዘመን ሁሉ ከፀሐይ በታች በሰጠህ ከንቲ በሆነ በሕይወትህ ሁሉ ከምትወዳት ሚስትህ ጋር ደስ ይበልህ» መክብብ 9፡9

ሁላችንም እንደምናውቀው የመጽሐፈ መክብብ ፀሐፊ ጌታ መንፈስ ቅዱስ ቢሆንም፤ መልዕክቱን ለማስተላለፍ የተጠቀመበት ሰው ግን፤ ንጉሥ ሰሎሞን ነው። ከስሙ ትርጉም እንደምንረዳው "ሻሌም" የሚለው የእብራይስጥ ቃል፡- ሙሉ፣ ፍጹም፣ ሻሌም (ሰላም) ከሚለው የተወሰደ እስደናቂ ስም ሲሆን፤ የሰሎሞን ሥራም ሆነ ጥበቡ አስገራሚና ወደር የማይገኝለት ነበር።

መጽሐፍ ቅዱሳችን በግልፅ እንደሚያስተምረን፤ የሰው ልጅ የተባለ በሙሉ ካደረገውና ከሠራው ሁሉ፤ በምድር ላይ ሰሎሞን የበለጠውን እድርጓል። ልቡና መንፈሱ የፈቀደለትን ሁሉ፤ አንድም ኃይል ሳያግደው አከናውኗል። በጥበብም ከሆነ ራሱ እግዚአብሔር ሳይቀር የመሰከረለትና ከእርሱ በፊትም ሆነ በኋላ አንድም ተወዳዳሪ ያልተገኘለት ጥበበኛ ነበር። በብልጽግናና ክብርም፤ በዘመኑ ብርና ወርቅ እንደ ጠጠር እስኪሆን ድረስ የተባረከና ነገሥታትና ገዢዎች እጅ መንሻ እያመጡለት፤ ክብሩን ያስመሰከረ ባለ ማዕረግ ነበር።

እንቆቅልሽን በመፍታትም አቻ ያልተገኘለት ለመሆኑ፤ የኢትዮጵያዊዋ ንግሥት በቂ ማስረጃ ናት። ንግሥት ሳባ ተራራውና ቁልቁለቱ፤ ፀሐዩና ቁሩ ሳይበግራት፤ ደረቁን ምድር በግመልና

በበቅሎ በመማሰን፤ የብሉን ደግሞ በጀልባ እያቋረጠች፤ የወራት ጉዞ ተጉዞ ነፍስ ሳይቀርሳት የተመለሰችው፤ በዚሁ ንጉሥ ጥበብ ነበር። ጽሁፌ ስለ ስለሞን ስላልሆነ ነው እንጂ፤ ስለ ሰራው ቤተ መቅደስ፤ ስለወረደው የእግዚአብሔር ክብር፤ ስለ አሸከሮቹና ባሪያዎቹ፤ ስለ ቁባቶቹና ሚስቶቹ አሰላለፍና አኗኗር ጊዜ አገኝቼ ብጽፍ፤ ብዙ ድንቅ ነገሮች ማለት በቻልኩ ነበር። ይሁንና ጊዜና ሁኔታ ሲፈቅድ ለት ብዕራችን በሰፊው ስለሚተርክው፤ እዚሁ ሳይ በመታቀብ፤ ወደ ዋናው ነጥቤ ልመለስ።

ለመሆኑ ይህን ያህል የገነነው ንጉሥ ስሎሞን-----

1. ስለ ደስታ መገኛና ምንጭ ምን ይላል?
2. ከሕይወቱ የምንማረውና ለዘመናችን የሚጠቅም ቁም ነገር አለ ወይ?

የሚሉትን ሁለት አበይት ነጥቦች ማንሳቱ፤ የትዳርን ውበት ያነሳልናልና በጥቂቱም ቢሆን የስሎሞንን አሳብ እንመርምረው።

ንጉሡ «በሕይወትህ» በማለት ምክሩን ይጀምርልናል። ሕይወት ምንድን ነው? የእብራይስጡ ቃል "ሃይም" ይለዋል። ትርጉሙም የሚንቀሳቀስ፤ የሚተነፍስ፤ የሚያድግ፤ የማይጠፋ፤ ዘላለም የሚኖር ወደሚለው አሳብ ይወስደናል። እውነተኛ ትርጉሙ እኛ በዘልማድ እፀዋትም፤ እንስሳትም ሕይወት አላቸው፤ እንደምንለው አይደለም። በመንፈሳዊ ዓለም ስንቃኘው፤ ሕይወት የማይጠፋ ማብቂያ የሌለው ነው። ስለዚህ ይህን ትርጉም ሊወስድ የሚገባው፤ በእግዚአብሔር አምሳል የተፈጠረውና በአምላኩ ደስታ ውስጥ እንዲኖር የተመረጠው፤ ክቡር ሰው ብቻ ነው። እርግጥ ነው፤ የደስታ ሁሉ መነሻና ምንጭ "ያህዌ" ራሱ ነው። ይሁንና በምድር ጊዜያዊ ኑሯችን ውስጥ፤ ብዙ የተለያዩ ደስታን የምናገኛቸው መንገዶች ንም፤ ጌታ አምላካችን ፈጥሮልናል።

ከሁሉም ይልቅ በምድር ውስጥ ነፍሰንና መንፈስን የሚያረካ፣ ውስጣዊ ደስታን የምናገኘው በግብረ ሥጋ ግንኙነት ነው። ይህም ደግሞ የሚከናወነው በትዳር ዓለም ውስጥ ብቻ ባሉ በወንድና ሴት መካከል ነው። የሩካቤ ሥጋ ከባልና ሚስት በስተቀር ሦስተኛ ሰው አይጨመርበትም። ትዳር የተመሠረተው በኤደን ገነት ውስጥ ሲሆን፣ ከውድቀት በፊት ኃጢአት የሚባል ክፉ ገዳይ መረብ፣ ወደ ሰው ልጅ ከመዘርጋቱ ነው። ፈጣሪ ለክብሩ የፈጠረው ሰው፣ ፍጹም ደስታን እንዲያገኝ ማጣፊጫ ቅመሙን ያስቀመጠው በወንድና በሴት ሕይወት ውስጥ ነው።

ይህ ደስታ፣ ወደ ዘላለማዊ ቤታችን ሄደን ከምንኖረው እርካታና እውነተኛ ውስጣዊ ሰላም ጋር ሙሉ በሙሉ ይወዳደራል ባልልም፤ ወደ ድንበሩ ያጠጋጋናል እላለሁ። ምክንያቱም በሰማይ መጋባት ስለሌለ፣ በጋብቻ ውስጥ በምድር የምናገኘውን (በሩካቤ ሥጋ) ውስጥ የሚልፈቀውን የደስታ ስሜት አይነት፣ ከበጉና ከክብሩ በሚወጣ የሕይወት ውኃ ምነጭ ለዘላለም እናገኛለን ብዬ አምናለሁ። ይሁንና የሰማዩን ክብርና ደስታ ከሩካቤ ሥጋ ግንኙነት ጋር ጨርሶ ላወዳድረው እንደማልከጅል እንድትረዱኝ እወዳለሁ።

በጥበቡ የተመሰከረለት የመጽሐፉ ፀሐፊ፣ የሰው ልጅ እድሜ ገደብ ከንቱ ነው ይላል። ከንቱ ማለት ደግሞ ዋስትና የሌለው፣ በደመ ነፍስ የሚንቀሳቀስ፣ ነፋስን እየጉሸመ የሚሮጥና የሚፎክር፣ መጨረሻና መድረሻ የሌለው፣ የያዘው የማይባረክለት፣ ያልሰከነ፣ ያልረካ፣ የተቅበዘበዘና እረፍት ያጣ፣ የሚሉትን ዋና ዋና እሳቦች ይይዛል። ለሎሞን ከእነዚህ ሁሉ መላቀቂያው መንገድ ግን፣ ትዳር ነው ይለዋል።

ከላይ እንደገለጽኩት፣ በእርግጥ ትዳርን የዘላለማዊ ሕይወት መንገድ ከሆነው ከቤታችን ከየሱስ ሕይወት ከምናገኘው ደስታ ጋር ላወዳድረው አልደፍርም። ፈጽሞም አይሆንም። ይሁን እንጂ የጋብቻ መሥራች ራሱ ያሕዌ መሆኑ፣ ትልቅ ቦታና ትኩረት ሊሰጠው

ይገባል። ሰው ከውድቀት በኋላ መንሳዊውን ጥበብና መገለጥ ገልብጦና ዘቅዝቆ በማንበብ ስለሚረዳ፤ ስለ ጋብቻ (ግብረ ሥጋ) ግንኙነት ያለው አመለካከትም፤ የፍጥረት ሁሉ ምንጭና መገኛ ከሆነው ከእግዚአብሔር አሳብና አመለካከት እጅግ የራቀ ሆኗል።

"አሳቤ እንደ አሳባችሁ መንገዳችሁም እንደ መንገዴ አይደለምና ይላል እግዚአብሔር። ሰማይ ከምድር ከፍ እንደሚል እንዲሁ መንገዴ ከመንገዳችሁ አሳቤም ከአሳባችሁ ከፍ ያለ ነው" ኢሳ. 55፡8-9

ይህ ሁሉ የሆነው እንግዲህ የሰው ልጅ ቦታውን ስለለቀቀና የአምላኩን ክብር ስለተወ ነው። ሰው በተፈጥሮው ጥጋብን የማይችል፤ ክብርን የማይወድ ደካማ ባሕርይ አለው። ስለዚህ ሁልጊዜ ሳያውቅ ያወቀ፤ ሳይኖረው የኖረው፤ ሳይማር የተማረ፤ የመሆንና የማስመስል ዝንባሌ ይታይበታል። ለዚህም ነው፤ የፍጥረት ታሪክ እየተበላሸና ንጹሁ ዘር በምድር ላይ እየከሰመ መምጣት የጀመረው።

ሁላችንም ከልብ እንድናስተውል የሚገባ አንድ ቁም ነገር አለ። ይኸውም፤ ብሔር፤ አገርና ትውልድ የሚጀምረው ከቤተሰብ መሆኑን ነው። አሜሪካኖች ሲናገሩ "ልጆችን በሚገባ ማሳደግ አሜሪካንን ማሳደግና መገንባት ነው" ይላሉ። ድንቅ አባባል ነው። ምክንያቱም ነገ አገሪቱን የሚረከቡት እነርሱ ናቸውና።

ሁልጊዜ እግዚአብሔር አይኖቹን በቤተሰብ ላይ በቅድሚያ እንደሚያተኩር መጽሐፍ ቅዱሳችን በግልጽ ያሳየናል። ከአዳም ብንጀምር፤ ኖህን ብናስከትል፤ አብርሃምን ብንጨምር፤ እንደዚያ እያልን ወደ ጌታ የሱስ ብንዘልቅ፤ አንድ ሰው ነው ለምድርና ለሕዝብ፤ ለበረከትም ሆነ ለመርገም፤ መነሻ ሲሆን የምናስተውለው።

"ቅጥርን የሚጠግንን ምድሪቱንም እንዳጠፋት፤ በፈረሰበትም በኩል በፊቱ የሚቆምላትን ሰው በመካከላቸው ፈለግሁ፤ ነገር ግን አላገኘሁም።" ሕዝ፡ 22~30

እንግዲህ በኤሎሂም ዘንድ ሰው ትልቅ ቦታ አለው። ለዚህም ነው በፈረሰው ቅጥር በኩል የሚቆም ሰው የፈለገው። የነገር ሁሉ መነሻ ቤተ ሰብ ነው። ዛሬ በሰው አይን ሞልቶ ያልታየው፤ ነገ ታሪክን ሊቀይር ይችላል። ለዚህ ነው በልጆች ላይ ማተኮሩ ጠቃሚነቱ ከፍተኛ መሆኑ የሚነገረው።

ንጉሡ በመጽሐፉ ላይ «ከምትወዳት ሚስትህ ጋር ደስ ይበልህ» በማለት ይናገራል። ከሚስትህ አይደለም ያለው፤ ከምትወዳት ሚስትህ አለ እንጅ። አሃ! ሳትወደድም ሚስት ልትሆን ትችላለች ማለት ነው? ያለ ምክንያት ተቀጽላለችን አላስቀመጠም። ሚስት ልትወደድ ልትፈቀር ይገባታል። ምንም እንኳ ከሰይጣን በቀር ፍቅርን የሚጠላ ባይኖርም፤ እሁቶቻችን ተፈጥሯቸው በሙሉ ፍቅር ስለሆነ፤ የሚወዳቸውን በጣም ይፈልጋሉ። ብዙ ጊዜ ሴቶች አንዴ ለመውደድና ለማፍቀር ከወሰኑ፤ ከወደዱት ሰው ጋር ተጣብቀው ለመኖር ችግር የለባቸውም።

ወንዶች ግን ይህ ችግር አለብን። አንዴት? የት አይተኸን? ልትሉኝ ትችላላችሁ። ብትሉም ይገባችኋል። ይሁንና ምክንያት አለኝና ታገሱኝ። ወደሚያስማማን ነጥብ መድረሴ አይቀርም። የራሴን እውቀትና ታሪክን ከምጠቅስ፤ ለሁላችንም መመሪያና ዳኛ ወደ ሆነው መጽሐፍ ቅዱሳችን እንሂድ። 2ኛ ሳሙ. 13 ላይ የተጠቀሰውን የዳዊትን ልጅ የአምኖንን ፍሬ ቢስ ታሪክ አንዘነጋውም። እያፈቅሩ አፍቅሮ፤ አይጠሉ ጠልቶ፤ ለራሱና ለመላ ቤተ ዘመዱ ሞት ያመጣውን። እኛ ደግሞ የአዲስ ኪዳን ሰዎች በመሆናችን ጳውሎስ የሚለውን በጥቂቱ እንመልከት።

❖ ኤፌ. 5፡26 «ባሎች ሆይ ክርስቶስ ደግሞ ቤተ ክርስቲያንን እንደ ወደዳት ሚስቶቻችሁን ውደዱ»

❖ ኤፌ. 5፡28 «እንዲሁም ባሎች ደግሞ እንደገዛ ሥጋቸው አድርገው ሚስቶቻቸውን ሊወዷቸው ይገባቸዋል። የገዛ ሚስቱን የሚወድ ራሱን ይወዳል»

❖ ኤፌ. 5፡33 «ሚስቱን እንዲህ እንደራሱ አድርጎ ይውደዳት»

ዳውሎስ ያለ ነገር መልሶ መላልሶ አልጻፈም። እየደጋገመ ባሎች ሲል የሁሉም ባል ችግር መሆኑን ሊያስገነዝቡን ፈልጎ እንጅ። የዚህን ምስጢር ታላቅነት ያወዳደረው በጌታ እየሱስና በቤተ ክርስቲያን መካከል ነው። ያ ፍቅር ደግሞ ንጹህና ህያው ነው። በሁኔታዎች የማይለዋወጥ፣ ውድ ዋጋ የተከፈለበት ጤናማና ታማኝ ግንኙነት ነው።

ለመሆኑ ጌታችን እየሱስ ክርስቶስ ቤተ ክርስቲያንን እንዴት አድርጎ ወደዳት? ብንል መልሳችን በመስቀል ላይ ራሱን አሳልፎ እስከ መስጠትና፣ እስከ መስዋት ድረስ ወደዳት ይሆናል። በጋብቻ ውስጥ ያለው ፍቅርም መጠኑ፣ እስከ ሞት ድረስ መሆን ይገባዋል።

የገዛ ሚስቱን የሚለው አገላለጽ፣ እያንዳንዱ የራሱ የሆነችውን የግሉ አድርጎ በመያዝ፣ ሙሉ በሙሉ እንዲወዳት፣ እንዲጠነቀቅላትና እንዲንከባከባት ነው። ብዙ ጊዜ ኢትዮጵያውያን ወንዶች፣ የሌላውን ሚስት ማድነቅ ችግር የለብንም። የራሳቸውን ሚስት የሚያደንቁ ቢኖሩም ጥቂቶች ናቸው። ዋናው ችግርም ይኸው ነው። የራሳችን ሚስት የሠራችውን ያዘጋጀችውን ከማድነቅና ከማመስገን ይልቅ፣ የሌላው ሚስት የሠራችውን እንደነገሩ የሆነውን ሁሉ ሳይቀር፣ ማድነቅና ማሞጋገስ እንወዳለን።

ምናልባትም የባሕል ተጽዕኖ ጉዳይ ይመስለኛል። ይሁንና «ባለቤቱ የናቀውን አሞሌ ጨው፣ ባለ ዕዳ እይቀበለውም» እንደ ሚባለው እንዳይሆን፤ ለሚስት ተገቢውን ቦታና አክብሮት መስጠት፣ ራስንም ያስከብራል እንጅ አያዋርድም። ይህ አይነቱ የመቀባበል መንገድ ቤተሰብን ከመፈወሱም ባሻገር፣ የተተኪ ልጆችን የሕይወት አቅጣጫ ይቀይራል። ልጆችም ለወላጆቻቸው ያላቸው ፍቅር ያድግላቸዋል። ከዚያም አልፎ የአባታቸውን ፈለግ በመከተል፣ ጤናማ ሕብረተሰብ ለመመስረት የሚያስችል ራዕይ ያፈልቅላቸዋል ።

እንግዲህ ባል፡- ልጆችህና እንተ፣ በደስታና በሰላም መኖር ከፈለግህ፣ ሚስትህን አስደስታት፤ውደዳት። በቤት ውስጥ የደስታው ሁሉ ምንጭ የተቀመጠው፣ በእርሷው ላይ መሆኑን አትዘንጋ። በኢሎሂም አምሳል የተፈጠረች ሙሉ ሰው መሆኗን አትርሳ። ዕቃም ስላልሆነች እንደ ፈለግህ አታሸክርክራት። ሚስትህ ውበትህና አካልህ— ቀልጣፋና የደስ ደስ ያላት ስጦታህ ናት። ምንም እንኳን በዚህ መጽሐፍ እየደጋገምን በዚህ ርዕስ ላይ ብንመጣበትም፣ አንድ ቁም ነገር ከዚህ ላይ ልተውል፣ «በሚስትህ ፊት የሌላ ሰው ሚስት በፍጹም አታድንቅ»

እየሰራች የምታቀርብልህ ሁሉ ደስ ብሎህ አመስግንህ ብላ። ለምግቡም ስትፀልይ አልፎ አልፎ የባለቤትህን ስም እየጠራህ ጌታን ባርክ። ያ ለሚስትህ ያለህን አክብሮትና ፍቅር ስለሚገልጽልህ፣ ልቧ የበለጠ ወዳንተ እንዲጠጋና እንዲጣበቅ ያደርጋታል። አስታውስ! ቃልህ የሞተን ነገር ሕይወት መስጠት ይችላል። ደግሞም የምታነበውንና የምትማረውን በተግባር ላይ አውለው እንጂ፣ ቀጠሮ እየሰጠህ፣ እንደ ፍርድ ቤት ፋይል ለይደር አታስቀምጠው። «እወድሻለሁ» ለማለት የቀን ቀጠሮ አያሻውም። የሰኮንድ ጉዳይ ስለሆነ፣ ወዲያውኑ አድርገው።

ልብ በል! የሴቶች ልብ 90% የሚናፍቀውና ሊሰማው የሚወደው፣ የፍቅር ቃል እንደሆነ አትዘንጋ። ይህን ለማወቅ ከፈለግህ፣ መኃልየ መሐልይን በደንብ አድርገህ አጥናው። የአድናቆት ቋንቋ ህን እንድታሻሽልና የእውቀት አድማስህ እንዲሰፋ ይረዳሃል። ጌታውድ ባለቤትህን ሙሉ ለሙሉ የራሱ ገንዘብ የምታደርግበትን ጥብብና ማስተዋል ይስጥህ። አሜን!

ወንድማችን ሐዋርያው ጳውሎስ፣ ስለ ወንዶች ብቻ ብሎ አላበቃም። ስለ እህቶቻችንም ያለውን ደግሞ፣ ከዚህ በታች በጥንቃቄ እንየው።

❖ ኤፌ. 5/22 «ሚስቶች ሆይ ለጌታ እንደምትገዙ ለባሎቻችሁ ተገዙ»።

❖ ቁ. 24 «ቤተ ክርስቲያን (ክሂላ) ለክርስቶስ እንደምትገዛ እንዲሁ ሚስቶች ደግሞ በሁሉ ለባሎቻቸው ይገዙ» ።

❖ ቁ. 33 «ሚስትም ባሏን ትፍራ።»

የመጽሐፉ ጸሐፊ ጳውሎስ፣ መነሻና መድረሻ ያደረገው ነጥብ ቢኖር፣ የክርስቶስንና የቤተ ክርስቲያንን፣ የግንኙነት ሕይወትና ምስጢር ነው። ለማየ ስማያትን በቃሉ የፈጠረ ኃይልና ገናና የሆነው ታላቅ አምላክ፣ እንዲትን ሴት (ቤተ ክርስቲያን) አፍቅሮ፣ ክብሩንና መለኮታዊ ባዘራውን ጥሎ፣ ሊያነጻትና ሊቀድሳት ወደደ። ስለዚህም በመስቀል ላይ ራሱን ስለ እርሷ አሳልፎ ሰጠ። ያለውን ሁሉ ሰዋ። ይህ ታላቅ ፍቅር ከምንም ጋር ሊወዳደርና በምንም ዓይነት የምድር ቃላት ሊገለጽ አይችልም። ይሁንና ጳውሎስ በባልና ሚስት መካከል ያለው ግንኙነትና መዋደድ፣ ለዚህ ምሳሌ ይሆናል በማለት ይገልጻልናል።

እንግዲህ ሚስት!- ያንቺ ትልቁ ችግር ምን እንደሆነ ታውቂ ያለሽን? ካላወቅሽ እኔ ልንገርሽ። ችግርሽ ባብዛኛው «መገዛት» ነው። መገዛት ማለት ባሪያ መሆን፣ የበታች መሆን፣ መታሰር አይደለም። የእውነተኛ ፍቅርና የትህትና ምልክት እንጂ። ቤተ ክርስቲያን ለክርስቶስ እኮ የምትገዛው፣ በፍቅሩ ተማርካ ነው እንጂ አስገድዷት አይደለም። ለባልሽ መታዘዝና መገዛት ውርደት አይደለም። አንዲያውም ትልቅ ጥበብና ማስተዋል ነው እንጂ። ከዚህ ቀደም በሰዎች ፍልስፍና ወይም በሴቶች ትግል አእምሮሽ ተበክሎ ከሆነ፣ በጌታ የሱስ ስም ብለሽ ገስጸሽ አውጭው። መንፈስ ስለሆነ ይለቃል።

"ኤሎሂም ባል የቤቱ ራስ ነው ሲል መቀበል አለብሽ፣ አኔም ራስ ልሁን ካልሽ፣ በአንድ አካል ላይ የተጣበቃችሁ ሁለት ራሶች ትሆኑና ችግር ይመጣል። ባልሽ ራስ ከሆነ አንቺ ደግሞ ዝቅ ብለሽ አንገት ሁኝ! ራስን ወደ ተለያዩ አቅጣጫ የሚያዟረው አነገት መሆኑን አትዘንቧ!"

የአንቺ የሕይወት አቅጣጫ መሪ፣ ጌታ የሱስ ነውና ፍሬ ከሌላቸው ከጨለማ ልጆች ራቂ። አንቺ ልትመሪባቸውና፣ ፈለጋቸውን ልትከተያቸው የሚያስፈልጉሽ፣ የብሉይና አዲስ ኪዳን የአምነት ጀግናና፣ የመልካም ትዳር መሠረት የሆኑትን እህቶችሽን ነው። ከዚህ ውጭ ግን ትዳርሽን ለማስፈረስ፣ በመብት ስበብ እሬት ሊያጠጡሽ የሚመጡብሽን፣ አንዳትቀበይ አደራዬ የጠበቀ ነው።

ሐዋርያው ጴጥሮስም በተጨማሪ፣ ስለ መልካም የትዳር መንገድ ጽፏል። በመጀመሪያው መልዕክቱ በምዕራፍ 3:1-12 ሰፋ በማድረግ፣ ስለ ባልና ሚስት ግንኙነትና አንድነት፣ እንዲሁም የሥራ ድርሻ ይናገራል። በግል እርሱን ማጥናቱ ከብዙ ስህተት ይጠብቃል። ስራዬ ብለሽ አንቺና ባልሽ ያላችሁበትን ግንኙነት አየገመገምሽ፣ አጥኚው። በመጨረሻም ከባልሽ ጋር በመሆን፣ ያስተካከልሽውንና የተማርሽውን ግለጪላት። አንዳንዱን እኔ ላስምርልሽ።

ቁ. 1-2 «ሚስቶች ሆይ ከባሎቻችሁ እንዳንዱ ለትምህርት የማይታዘዙ ቢኖሩ በፍርሃት ያለውን ንፁሁን ኑሯችሁን እየተመለከቱ ያለ ትምህርት በሚሰቱቸው ኑሮ እንዲገኙ ተገዙላቸው»

እንቺ፡- ለአመፀኛውና ለማይታዘዝ ባልሽ ስንኳ ሳይቀር፣ የሕይወት ትምህርት ቤት ነሽ። ለዚህ ስለታደልሽ ጌታን አመስግኝ። ንፁህ ፈሪሃ እግዚአብሔር ያለበት ቤተ ሰብ መሪ ከሆንሽ፣ እንቺ ንና ልጆቻችን፣ ባልሽንም ትታደጊያለሽ ማለት ነው። ይህ አይነቱ ድርጊትሽ የማይታዘዘውን ባል፣ ትሁትና ታዛዥ ያደርገዋል። ትዳርሽ የተመሠረተው በሚጠፋ ጌጣ ጌጥና በሚብለጨለጭ ነገር ላይ ሳይሆን፣ በእግዚአብሔር ፊት ዋጋው እጅግ በከበረ፣ በየዋህነትና በዝግተኛነት መንፈስ ላይ መሆኑን አትርሺ።

ብዙ ጊዜ እንደ ሣራ እንድትሆኝ ፀልየሽ ይሆናል። መልካም ፀሎት ነው። ግን የሣራን በረከት ለማግኘት፣ እንደ ሣራ የሆነ ሕይወት መኖር እንደሚያስፈልግ አትዘንጊ። «እንዲሁም ሣራ ለአብርሃም ጌታ ብላ እየጠራችው ታዘዘችለች» ይላልና። ባልሽን ብታከብሪው ትከብሪያለሽ እንጂ አትዋረጃም። ደግሞ እውነቱን ልንገርሽ!! ላንቺ መኖር ምክንያቱ የእርሱ የጌን አጥንት መሆኑን አትርሺ። ዋጋ ከፍሎብሻል፣ ሕይወቴንም ሰጥቶሻል። ልታከብሪው፣ ልትወጃው፣ ልትታዘገው ይገባሻል። የቃል ኪዳን ግዴታሽም ይህን እንድታደርጊ ያበረታታሻል።

ማርቲን ሉተር የተባሉት የኃይማኖት መሪ ሲናገሩ እንዲህ አሉ። "ሚስት ባሏን በደስታ ቤቱን እየናፈቀ እንዲመጣ ታድርገው። ሁልጊዜ ከቤቱ ሲወጣ ቅር እንዲለው የሚያደርግ ፍቅርን ታጥግበው።" በማለት፣ በሴት ውስጥ መገኘት ያለበትን ጥበብ አስምረውበታል።

ንጹህ ፍርሃትና የፍቅር መስዋዕትነት፤ እግዚአብሔርን ከማስ ደስቱም በላይ ለበረከት ሁሉ ምንጭ ይሆናል። ምንም እንኳ ወደ ፊት በጽሑፌ ውስጥ ጉላ አድርጌ የሴትና የወንድን ባህሪ ብገልጥ ም፤ እህቴ! ረዳት የሚያስፈልግሽ ፍጡር መሆንሽን አትርሽ። ረዳት እንዲሆንሽ የተሰጠሽም ባልሽ ነው። የቤቷ ንግሥት አንቺው ነሽና ቤትሽን፤ ባልሽንና ልጆቻሽን፤ በፍቅርሽና በትህትናሽ አደላድ ለሽ አስቀምጭአቸው። የአስራኤል ቅዱስ እንደ አቢግያ የተመሰገነ አዕምሮ ይስጥሽ። አሜን!

ሕይወት ወይም "ሃይም" የሚለውን ምዕራፍ ለማጠቃለል ብንሞክር፤ በትዳር ውስጥ የተደላደለና የሰከነ ኑሮ መኖር፤ ለጠቅላላው ቤተሰብ ብሩህ መንገድና ሃይል መሆኑን ያስገነዝበናል። የልጆች፤ የሕብረተሰብ፤ የአገር መነሻና መድረሻ ቤተሰብ በመሆኑ፤ ባልና ሚስት ድርሻቸውን በመወጣት፤ እርስ በእርስ እንዲፈቃቀሩና እንዲከባበሩ ያስምርበታል።

እርግጥ ነው ጥቅሱን የጻፈልን ንጉሥ ሰሎሞን፤ ከኤሎሂም ፈቃድና አሳብ በመውጣት፤ አምላኩን በድሏል። ያልተፈቀደለትን የአሕዛብ ሴቶችን በማግባት ቃል ኪዳኑን አፍርሏል። ይሁንና እግዚአብሔር በጥበብ የባረከው ታላቅ ሰው በመሆኑ ብዙ ጠቃሚ ምክሮችን ትቶልን አልፏል። በምክሩ መጓዙ ሌሎቻችን እንዳንወድቅ ያደርገናል።

እንግዲህ ሕይወት ማለት፡-

1. የጌታን አሳብ መከተል
2. በፍቅር እርስ በእርስ መጣበቅ
3. ጤነኛ ቤተሰብ መመስረት
4. ንጹሕ ዘር ማስቀረት
5. ለሌሎች በረከት መሆን
6. ድርሻን አውቆ መራመድ
7. ግልጽ የሆነ ኑሮ መኖር የሚሉትን እሳቦች ይጠቀልላል።



የጋብቻ መሠረቶች

ለጋብቻ ስምረትና ስኬት ብዙ መሰረቶች አሉ። ለመንደርደሪያ ያህል አራቱን በዚህ ክፍል አናያቸዋለን። እነርሱም፦ እግዚአብሔር የእግዚአብሔር ቃል፣ ቃል ኪዳንና ፍቅር ናቸው።

2-1. እግዚአብሔር (ሴሱሂም)

«እርሱም የማይታይ አምላክ ምሳሌ ነው፤ የሚታዩትና የማይታዩትም፤ ዙፋናት ቢሆኑ ወይም ጌትነት ወይም እለቅ ነት ወይም ሥልጣናት፤ በሰማይና በምድር ያሉት ሁሉ በእርሱ ተፈጥረዋልና ከፍጥረት ሁሉ በፊት በኩር ነው ሁሉ በእርሱና ለእርሱ ተፈጥሮዋል እርሱም ከሁሉ በፊት ነው ሁሉም በእርሱ ተጋጥሞአል።» ቆላስይስ 1፣15-17

እግዚአብሔር የሁሉም መነሻ ነው። በትዳር ዓለም ውስጥ መካከለኛውን ስፍራ ሊይዝ ይገባዋል። የቤተሰብ ሕልውና የሚወሰነው በጌታ ብቻ ነው። ባለትዳሮች ይህን ምስጢር ተረድተው፤ ጌታን ወደ ቤታቸው መጋበዝ ይጠበቅባቸዋል። እግዚአብሔር እስካልተጋበዘ ድረስ ወደ ቤት አይገባም። እርሱ ካልገባ ደግሞ የቤቱ መሰረት ሊጸና አይችልም። ራዕይ 3፣20

የጥበብ ሁሉ ምንጩ ኤሎሂም በመሆኑ፤ ሊፈራና ሊከበር ይገባዋል። በፈሪሃ እግዚአብሔር የሚጀመር ትዳር፤ ፍጻሜው ያማረ ነው። ምክንያቱም የቤቱ ራስ የሱስ ሆኗልና። ስለዚህ ባልና ሚስት ከሁሉ በፊት፤ መንፈሳዊ አቋማቸውን ማስተካከል ይገባቸዋል።

ይህን ማድረግ ከቻሉ፤ በማንኛውም ውጣ ውረድ አሸናፊዎች ይሆናሉ።

«ኤሎሂም ቤትን ካልሠራ ሠራተኞች በከንቱ ይደክማሉ።» ይላል መዝ 127፡1። ዳዊት የፃፈው በዘመኑ የተለማመደውን እውነተኛ ምስጢር ነው። ሰው ከጌታ ጋር ቤቱን ከሠራ ድል ያገኛል። የጠላት ጦር ቤቱን ሊያፈርሰው አይችልም። ከላይ እንዳነበብነውም ሁሉ ነገር የተጋጠመው በጌታ እየሱስ ነው። ስለዚህ የትዳራችሁን መሠረት ክርስቶስ አድርጉት። ይህን ለማድረግ ጌታ ይርዳችሁ። አሜን።

2-2. የእግዚአብሔር ቃል

«የእግዚአብሔር ቃል ሕያው ነውና፤ የሚሠራም ሁለትም አፍ ካለው ሰይፍ ይልቅ የተሳለ ነው፤ ነፍስንና መንፈስንም ጀማትንና ቅልጥምንም እስኪለይ ድረስ ይወጋል፤ የልብንም ስሜትና አሳብ ይመረምራል፤ እኛን በሚቆጣጠር በእርሱ ዓይኖቹ ፊት፤ ሁሉ ነገር የተራቀቀና የተገለጠ ነው እንጅ፤ በእርሱ ፊት የተሰወረ ፍጥረት የለም።» ዕብ 6፤12-13

መጽሐፍ ቅዱስ መለኮታዊ ቃል በመሆኑ፤ የሰውን አስራት በመበጣጠስ ነጻ ያወጣል። ቀደም ባሉት ዘመናት የተሳካ ቤተሰብ መስርተው፤ ለምድር በረከት ሆነው ያለፉት ቅዱሳን፤ የተመሩት በእግዚአብሔር ቃል ነበር። እነ አብርሃም ይስሐቅና ያዕቆብ እስከ ዛሬ ድረስ ታሪካቸው ሕያው የሆነበት ምክንያት፤ መሰረታቸው የእግዚአብሔር ቃል በመሆኑ ነው።

የእግዚአብሔር ቃል መንፈስን ስሜትንና አእምሮን መቀየር ይችላል። ተጋቢዎች መጽሐፍ ቅዱስን የትዳራቸው አማካሪ ካደረጉ፤ የተባረከ ቤተሰብ ለመምራት አይቸገሩም። ስለዚህ ባልና ሚስት በየቀኑ ከቃሉ ጋር መራመድ ይገባቸዋል። ጥበብ፤ ሰላም፤ በረከትና መከናወን በቃሉ ውስጥ ያገኛሉ።

በዚህ አጋጣሚ ላስታውስ የምፈልገው፤ መጽሐፈ ምሳሌን በየ ቀኑ ማንበቡ እጅግ ጠቃሚ መሆኑን ነው። ልጆችንና ትዳርን በተቃና መንገድ ለመምራት የሚያስችለውን ጥበብ ከመጽሐፉ ማግኘት ይቻላል። አስታውሱ! የትዳራችሁ መሰረት ለመንፈሳዊና ሥጋዊ እርምጃችሁ ወሳኝ ነው። እግዚአብሔር ለከበረ ተግባር የሚሾመው ቤቱን መምራት የቻለውን ብቻ ነው። ስለዚህ በቃሉ ላይ ተመስረቱ። 1ጢሞ 3፡1-7፤

2-3 ቃዕ ኪዳን /ብረት ሚሳ/

«ሚስትህ ባልንጀራህና የቃል ኪዳን ሚስት ሆና ሳለች አርሷን አታልላሃታልና ኤሉሂም በአንተና በልጅነት ሚስትህ መካከል ምስክር ስለሆነ ነው።» ሚሊ.2:14

«በአንቺ ዘንድ ባለፍሁና ባየሁሽ ጊዜ፤ እነሆ ጊዜሽ የፍቅር ጊዜ ነበር፤ አኔም መጥናጸፊያዬን በላይሽ ዘረጋሁ፤ ኃፍረተ ሥጋሽንም ከደንሁ ማልሁልሽም። ከአንቺም ጋር ቃል ኪዳን ገባሁ ይላል ጌታ እግዚአብሔር፤ እንቺም ለእኔ ሆንሽ።» ሕዝ. 16:18

«ብረት» የሚለው የዕብራይስጥ ቃል "ኪዳን"፤ መሀላ፤ በሁለትና ከዚያ በላይ በሆኑ ሰዎች የሚከናወን ነው። ከሞት በስተቀር የማይሻር፤ ያውም የሚተካ ዘር ከሌለ በስተቀር እንጂ፤ ከ ዘር ወደ ዘር የሚተላለፍ ነው። «ሚሳ» ቃል ሲሆን፤ በቃል ውስጥ ያለውን ኃይልና ታላቅነት የሚያስረዳ ነው። እግዚአብሔር በቃሉ ሁሉን ፈጠረ። በምላስ ውስጥ ደግሞ፤ ሞትና በረከት አለ። ስለዚህ በአንድነት ብረት ሚሳ (ቃል ኪዳን) በእግዚአብሔር ዘንድ ከፍተኛ ውን ደረጃና ቦታ ይይዛል። አንድ ሰው ቃል ኪዳን ገባሁ ወይም ፈጽሞኩ ሲል፤ በራሱ ላይ ማለ ማለት ነው። ማለትም ቢፈጽመው

ሊባረክበት፤ ባይፈጽመው ግን ሊረገምበት ነው። መጽሐፍ ቅዱስ ይህን እውነት በሰፊው ያስተምረናል።

ለመሆኑ እነማን ናቸው ቃል ኪዳን የሚገቡት!

1. እግዚአብሔር - ከሕዝብ
2. ባል - ከሚስት
3. ጌሳ - ከጌሳ
4. አገር - ከአገር

ቃል ኪዳን የሚፈጸመው፤ ምስክሮች ባሉበት፤ በግልጽና ብዙ ሕዝብ በተሰበሰበበት ሥፍራ ነው። ቃል ኪዳን ብዙ ጊዜ የሚገባው «በደም» ነው። በጥንት ጊዜ ሰዎች ቃል ኪዳን ሲገቡ ጣታቸውን በመብጣት፤ ደማቸውን ከማርና ከወተት ጋር በመቀላቀል ነበር። ቃል ኪዳን የሚገቡት ሁሉ ከነልጆቻቸው ይጠጡታል። ወይም የእንስሳ ደም ተቀላቅሎ ይጠጣል። እንዳንዶቹ ደግሞ የእውራ ጣታቸውን ይጠባሉ። እርግጥ ነው መጽሐፍ ቅዱስ ደምን እንዳንጠጣ ወይም እንዳንበላ ያዝዛል። ዘሌ.17:11-14። ቃል ኪዳናቸውን ደም በመጠጣት የሚፈጽሙት አሕዛብ እንደሆኑ ለሁላችንም ግለፅ ነው። !!!!!

ጌታ እሱስም፤ የደም ቃል ኪዳን እንደገባልን በሰፊው በወንጌላችን እናያለን። ደም ሕይወት ነው። የሰው ሁለንተናውና ማንነቱ በደሙ ውስጥ ነው። እንግዲህ ይህን ሁሉ ስንመለከት፤ ቃል ኪዳን ምን ያህል ትልቅና የከበረ መሆኑን እንረዳለን። የእኔ ዓላማ የጋብቻን ቃል ኪዳን በሚመለከት፤ ያለኝን ለመስጠት ስለሆነ፤ በትዳር ውስጥ ባለው ቃል ኪዳን ላይ ለማተኮር እወዳለሁ።

ለምሳሌ የትዳር ቃል ኪዳን በሕዝብ ፊት እንደሚፈጸም የሚከተሉትን ከመጽሐፍ ቅዱስ እንመልከት።

1. ላባ ሠርግ በመደገስ ለያዕቆብ በመጀመሪያ ልያን፣ በኋላም ራሔልን አጋባው። ዘፍ. 29፡121-30
2. ፈርዖን ለዮሴፍ አሰናትን አጋባው። ዘፍ. 41፡45
3. ዮቴር ለሙሴ ሲፖራን ዳረሰት። ዘፀ. 2፡21
4. ሶምሶን በተምና ፍልስጤማዊቷን በሠርግ አገባ። መሳ. 14
5. ቡሔዝ ሩትን በእደባባይ በሽማግሌዎች መካከል አገባት። ሩት 4፡1-18
6. ጌታ የሱስ በቃና ዘገሊላ ሠርግ ተገኝቶ፣ ውኃን ወደ ወይን ለወጠ። ዮሐ 2፡1-11

እነዚህን ሁሉ እንደ ምሳሌ ያየናቸው፣ ቃል ኪዳን (ብሪት ሚላ) በግልና በተናጠል፣ በዘፈቀደ የሚፈጸም እንዳልሆነ ነው። እንኳን ጋብቻን ያህል ትልቅ ነገር ቀርቶ፣ ማንኛውም ውል ስንኳ በምስክር ፊት ካልተፈጸመ የመጽናቱና የመባረኩ ነገር አጠያያቂ ነው። እግዚአብሔር፣ በራሱና በእስራኤላውያን መካከል ያለውን ቃል ኪዳን እየደጋገመ ያስረዳን፣ ይህንን እውነት እንድንረዳ ነው።

ጋብቻን ጋብቻ የሚያሰኘው፣ ቃል ኪዳኑ በጉባኤ በምስክር ፊት፣ ሲፈጸም ብቻ ነው። እናስተውል! ሁልጊዜ የእግዚአብሔርን እውነት ስንቀበል በበረከት ውስጥ እንሆናለን። ቃሉን ከጣስን ግን፣ በከንቱ እንደከማለን እንጅ፣ ኅተራው አይሞላም።

በሚልክያስ ውስጥ ባነበብነው ክፍል፣ 3 ዋና ዋና ነጥቦችን አጉልቶ ያሳያል።

1. የቃል ኪዳን ሚስትህ
2. ባልንጀራህ
3. የልጅነት ሚስትህ

በፊት ሚላ /ቃል ኪዳን/

እነዚህ አገላለጾች ለጋብቻ ውበት የሚሰጡ ብቻ ሳይሆኑ፤ ሕይወት ሰጭዎች ናቸው። ሰው እነዚህን ካልተረዳ ቤቱን በቀላሉ ያፈርሳል። ከቡር የሆነውን ቃል ኪዳንም ካልተገነዘበ፤ የባከነ ሕይወት ይኖራል። በቃል ኪዳን ውስጥ ሦስት ዋና ዋና ታዛቢዎችና ተሳታፊዎች ይገኛሉ። እነርሱም፦



1. እግዚአብሔር /ኤሎሂም/
2. ሕዝቡ (ጉባኤው)
3. ራሳቸው ተጋቢዎች፤ ማለትም እንደ አንድ ሆነው ማለት ነው።

ሰው ቃል ኪዳን ሲፈጽም፤ ለበረከትም ሆነ ለእርግማን ራሱን ለእግዚአብሔር አሳልፎ ይሰጣል። ከቃል ኪዳኑ ስርዓት በኋላ፤ በተጋቢዎች ሕይወት ውስጥ ጣልቃ በመግባት ፍርድን የሚሰጠው ራሱ እግዚአብሔር ነው። ብዙ ጊዜ አንድ የሚገርመኝና የሚደንቀኝ ነገር አለ። ይኸውም ደግሞ በብዛት ባነጋገርኳቸው የትዳር ችግር ባለባቸው ሰዎች ዘንድ፤ ተደጋግሞ የሰማሁት ነው። ባሌን አላምነውም ወይም ሚስቴን አላምናትም። የሚሉት አስቃቂ ቃላቶች ናቸው። ይህ ዓይነት አባባል የሚያመለክተው፤ ተጋቢዎቹ፤ ቃል ኪዳን ያልገባቸው መሆኑን ነው። ሰው ራሱን ለአንድ ነገር አሳልፎ ከሰጠ፤ ይግደለውም ይፈውሰው መታመን አለበት።

ብዙዎች ለመፋታትና የየራሳቸውን እርምጃ ለመውሰድ የሚገለገሉት፤ የፈራጅነትን ዙፋን በራሳቸው በመውረስ ነው። ሳይሾሙ ባለሥልጣን፤ ሳይሰየሙ ዳኛ ስለሆኑ ነው። አምላካቸውንም ወደኋላ ስለጣሉ ከራሳቸው ዕቅድና ኘላን በስተቀር፤ በመለኮታዊ አሠራር አይመሩም። ለእድሜ ልክ እንዲሆን የተጣበቁትን፤ የአንድ አካልን ቃል ኪዳን መመሪያ ለማፍረስ ጨካኞች ናቸው። ስለዚህ ከብረ አካላቸውን ለማላቀቅ ሲሞክሩ፤ ተሰባብረውና ተቀንጣጥሰው

ይወድቃሉ። በዚህ ዓይነት ሂደት ውስጥ የሚገባው ሁሉም ወገን ነው። ማለትም ባል፣ ሚስትና ልጆች። እንዲሁም ራሱ እግዚአብሔር። ምክንያቱም ኤሎሂም ከአመጽ ጋር ስለማይተባበርና ስለሚተዋቸው ነው።

ስለዚህ ነው አታላቆችን እጠላለሁና የሚለው። በልጅነት ሚስትህ፣ በፍቅረኛህ፣ በአካልህ ላይ፣ ቀልድ አብዝተሃልና ወደ ፍርድ ትወድቃለህ። በማለት በሚልክያስ በኩል የሚያስጠነቅቀው። የጋብቻ ሕይወት የሚጀምረው በመሞት ነው። ለቅናት፣ ለጥርጥር፣ ለጥላቻ፣ ለቁጣ፣ ለመራርነት፣ ለስግብግብነት፣ ለራስ ወዳድነት፣ ለትዕቢትና ለአመጽ መሞት ያስፈልጋል። ያልሞተ ሰው በየስኮንዱ ስለሚፈራገጥ፣ ያዙኝ ልቀቁኝ በማለት ሁልጊዜ ይወራጫል። ከሞተ ግን የመድፍ ፍንዳታ አይቀስቅሰውም። ስለዚህ መሞት ተገቢ ነው። ቃል ኪዳን መግባት ማለት መሞት ነው።

በሕዝቅኤል ላይም ያነበብነው አስገራሚው ታሪክ ይህን ያስረዳናል። ቃል ኪዳንን ጥላና ረስታ፣ ሌላ ባል በማግባት፣ ከዳተኛ የነበረችውን እስራኤልን፣ ጌታ ሲፈልጋት እናያለን። እስራኤልን አንድ ቀን ራቁቷን ሆና አያት። ባገኛትም ጊዜ አስደናቂ የነበረው ውበቷና ግርማዋ ጠፍቶ፣ ተጉሳቁላ ተመለከታት። ታዲያ በእንዲህ በሚዘገንንና በሚያሳዝን ጉስቁልና ሲያገኛት፣ እንኳንም እንዲህ ሆንሽ፣ የአመጽሽ ፍሬሽ ነውና ዋጋሽን አገኘሽ አላላትም። ያደረገላት ነገር ቢኖር፣ የራሱን መጉናጸፊያ በማልበስ ኃፍረቷን ከደኘላት። ከዚያም ሊጠነቀቅላት፣ እንደገናም ሊያገባት፣ ቃል ኪዳኑን አደሰላት።

የቃል ኪዳን ውል የሚጸናው እንዱ እስኪያጠፋ ድረስ አይደለም። መመሪያው መሆን ያለበት፣ ከሞት በቀር ሊለየን የሚችል ኃይል የለም ነው። የዛሬው ቀለበት አስከሞት ሳይሆን፣ "የአኔን መብትና ጥቅም እስካልነካህብኝ" ድረስ ሆኗል። ጌታ ይፈውሰን እንጂ፣ ያለንበት ዘመን እጅግ የከፋና አስፈሪ ነው። ወገኖቼ!

እውነተኛ ቃል ኪዳንን ማጣት፤ በሽታ፣ መካንነት ወዘተ አይለውጠውም። አይቀይረውምም። ሁልጊዜ እየታደሰና፣ በነገሮች ሁሉ እያደገ ይዳል። አይደክምም። እያረጀም። ምክንያቱም የውሉ መሠረት ዘላለማዊው ያህዌ ስለሆነ ነው። እግዚአብሔር ጉደሎውን እየሞላ፣ የተበላሸውን እያስተካከለ ማቆም ይችላል።

ኢሳ. 40:28-31 ይህን እውነት ያረጋግጥልናል።

«አላወቅህምን አልሰማህምን ኤሎሂም የዘላለም አምላክ የምድርም ዳርቻ ፈጣሪ ነው። አይደክምም አይታክትም፣ ማስተዋሉም አይመረመርም። ለደካማ ኃይልን ይሰጣል፣ ጉልበት ለሌለውም ብርታትን ይጨምራል። ብላቴኖቹ ደደክማሉ ይታክቱማል፣ ኅበዛዝቱም ፈፅሞ ይወድቃሉ። እግዚአብሔርን በመተማመን የሚጠባበቁ ግን ኃይላቸውን ያድሳሉ። እንደ ንስር በክንፍ ይወጣሉ፣ ይርጣሉ አይታክቱም፣ ይሄዳሉ አይደክሙም» አሜን።

የቃል ኪዳን ጀግኖች እንደዚህ ያሉ ለአላማ የጨከኑ ናቸው።

ሊስተካከሉ የሚገባቸው ነጥቦች፤

1. ጌታን ከመቀበላቸው በፊት፤ በንደኝነት ተያይዘውና ተዳብለው የሚኖሩ ጌታን ከተቀበሉ፤ የግድ ቃል ኪዳናቸውን በመጋቢው በማስባረክ ማጽናት ይገባቸዋል። ሠርግ ደግሰው ይዳሩ ማለቴ አይደለም። ገንዘብ ካላቸው የራሳቸው ምርጫ ነው። ይሁንና የቤተ ክርስቲያን ቡራኪ ያስፈልጋቸዋል። 2ኛ ዜና. 23:3 በጉባኤ ፊት የሚፈጸምን ቃል ኪዳን እናያለን።
2. በትክክል ቃል ኪዳን የገቡ ባለ ትዳሮች ደግሞ፤ መጠራጠርንና መቀናናትን አቁመው፤ በፍጹም ፍቅር መተማማንና መመካከር ያስፈልጋቸዋል። ለዚህ የራስ ውሳኔ የግድ ስለሆነ፤ ዛሬውኑ በአዲስ ሃይል ለመጀመር ወስኑ።

3. ከቤተሰቦቻቸው ቡራኬ (ምርቃት) ያላገኙት ደግሞ፤ ወደ ቤተሰቦቻቸው በመሄድ፤ ይቅርታን በመጠየቅ ተመርቀው ይመለሱ። የትዳራቸው ፈውስ ከዚያ ይጀምርላቸዋል። ይህ አንድ ቀላል እንዳይታይ ሳስጠነቅቅ አወዳለሁ።
4. የቤተ ክርስቲያን መጋቢዎች፤ ስለ ቃል ኪዳንና የጋብቻ ትምህርት፤ ሴሚናር በቋሚነት፤ ለምዕመናኖቻቸው ቢያስተምሩና ቢያሳውቁ፤ የቤተሰቡን ችግር በቀላሉ ያስወግዱታል ብዬ አምናለሁ።
5. የኢትዮጵያ አብያተ ክርስቲያናት መሪዎች ልናስብበት የሚገባው ትልቁ ጉዳይ፤ የቤተሰብ ትምሕርት ነው። በየአሁኑ ፕሮግራሞች ላይ ሳይቀር፤ ይህንን አንገብጋቢ ችግር ማስተማር ይገባናል። በውጭም ሆነ በአገር ውስጥ ጋብቻ ትልቅ ችግር እያመጣ ነው። በየቀኑ የተጣሉትን ለማስታረቅ ጊዜያችንን በከንቱ ከምናጠፋ፤ የሚሻለው ትምህርት ብንሰጣቸውና ቃሉ ቢያስታርቃቸው መልካም ነው። "ሕዝቤ አውቀት ከማጣት ጠፋ" ነው የሚለው እንጂ፤ አውቀት በዝቶበት አስታራቂ ፍለጋ ሄደ አይልም። ስለዚህ ከልምዳችን ወጣ ብለን ወደ ተሻለ ኦርምጃ ብንገነባስ አዲስ ትውልድ ለማፍራት ይጠቅመናል አላለሁ። ፤፥

«የበግህን መልክ ለይተህ እወቅ» ነውና፤ መንፈሳዊ ትምህርት ብቻ ሳይሆን የሚያስፈልጋቸውን የማህበራዊ ሕይወት አመራርም መስጠት ከመጋቢዎች ይጠበቅብናል። ስለ ባልና ሚስት ድርሻ፤ ስለ ግብረሥጋ ግንኙነት አጠቃቀም፤ ስለልጆች አስተዳደግና ገንዘብ አጠቃቀም፤ የማስተማር ግዴታ አለብን። እንደ ጊዜ ከእንደ መጋቢ ዓደኞቹ ጋር ስለዚህ ጉዳይ ስንወያይ እንዲህ አለኝ። «አንተ ለ ሕዝቡ ትላለህ፤ ለእኛ ለራሳችን ማን ስለ ጋብቻ አስተማረንና ነው ለሌላው የምንተርፈው። ወደ ብዙዎች አገልጋዮች ቤት ብትሄድ

የትዳራቸው ችግር አንቆ የያዘቸው ስለሆኑ፤ ደፍረው ለመናገርና ለማስተማር ኃይል የላቸውም።» አለኝ።

እዎ ልክ ነው ብዙዎቻችን ያለ አባት «መጋቢ» በራሳችን እየተፍጨረጨን የጌታ ፀጋ አሳድጌን ነው እዚህ የደረስነው። እንደምዕራባውያን የተለየ የጋብቻ ሴሚናር እየተሰጠን አላደግንም። በአርግጥም ብዙም ሊፈረድበን አይገባም። ይሁንና አሁንም ጊዜ ስላለን ለመማርና ባለሙያዎችን ለመጋበዝ እንችላለን። ይህን ስህተትም አብያተ ክርስቲያናትንና አገልጋዮችን ማለቴ አይደለም። በጣም የሚመሰገኑና ምዕመናኖቻቸውን በሁሉም እቅጣጫ ወደ ማዶ ያሻገሩ፤ የቤተ ክርስቲያን መሪዎች በየቦታው ሞልተዋል። በተለይም ለቤተሰባዊ ሕይወት መሳካት፤ በጣም የሚታገሉትንና ሽክሙ ያላቸውን አገልጋዮች ሁሉ፤ በርቱ! በማለት ለአገልግሎታቸው ያለኝን አክብሮትና አድናቆት እገልጣለሁ። ጌታ በነገር ሁሉ አብዝቶ ይባርካችሁ።

2-4. ፍቅር

እራተኛው የጋብቻ መሠረት ፍቅር ነው። እርግጥ ነው! አብዛኛው ሰው ፍቅር ካልያዘው አያገባም። ይሁን እንጂ፤ ብዙ አይነት ፍቅር ስላለ፤ በየትኛው የፍቅር ደረጃ ትዳር ውስጥ እንደገባ ካላወቀ ትዳሩ በቀላሉ ችግር ላይ ይወድቃል። ለምሳሌ አምኖን የሚባለው የዳዊት ልጅ፤ ፍቅር ይዞት ከንፎ ነበር። ይሁንና ከሰይጣን በመነጨ ሃይል ስለነበረ የወደዳት፤ ከፍተኛ ውድቀትን በእርሱና በቤተሰቡ ላይ አመጣ። 2 ሳሙኤል 13 ታሪኩን ይነግረናል። ለማንኛውም ስላሦስት መሠረታዊ የፍቅር ዓይነቶች፤ ከግሪኩ አሳብ በመነሳት፤ ጥቂት መንደርደሪያዎችን ልግለጽ።

1. ስጋፒ ፍቅር የሚባለው፤ መለኮታዊው የእግዚአብሔር ፍቅር ሲሆን፤ ያሕዌ ለልጆቹ ሲል የገዛ ልጁን አሳልፎ የሰጠበትን

የመስቀል ፍቅር የሚያሳይ ነው። አጋፔ ምንም ነገር ከማንም ሳይፈልግ፤ በነጻ የተሰጠ፤ የፈጣሪን ምህረትና ፀጋ የሚገልጽ ፍቅር ነው። ይህንን እውነት የዮሐንስ ወንጌል ጸሐፊ ይገልጽ ልናል።

«በእርሱ የሚያምን ሁሉ የዘላለም ሕይወት እንዲኖረው እንጅ እንዳይጠፋ፤ እግዚአብሔር እንድያ ልጁን እስኪሰጥ ድረስ ዓለሙን እንዲሁ ወዷልና» ዮሐ. 3:16

2. ሲሮስ የሚባለው ፍቅር ደግሞ፤ በባልና በሚስት መካከል ያለው የፍቅር ዓይነት ሲሆን፤ ከግብረ ሥጋ ግንኙነት ጋር የተያያዘ ነው። ምንም እንኳን የልጆችንና የዘመድን ፍቅር የሚያጠቃልል ቢሆንም፤ ዞሮ ዞሮ ከግብረ ሥጋና ከውጤቱ ወይም ከዘር ጋር የተዛመደ ነው።

«በእኔ መሳም ይሳመኝ፤ ፍቅርህም ከወይን ጠጅ ይልቅ መልካም ነው» መጋ. 1:2

3. ፊስያ የወንድማማች ፍቅር በመባል የሚታወቀው ሲሆን፤ ከግል ግንኙነትና ከጥቅም አንጻር የሚመጣ ፍቅርና ግንኙነት ነው።

«ወዳጅ በዘመኑ ሁሉ ይወዳል» ምሳሌ 17:17

እነዚህ ሦስቱ የፍቅር አይነቶች ለጋብቻ መሳካት ታላቅ አስተዋጽኦ አላቸው። አንዳንዶቹ በቀጥታ ሲሆኑ፤ ሌሎቹ ደግሞ በተዘዋዋሪ መንገድ ነው። ይሁንና የጋብቻ ሁሉ መሰረት ሊሆን የሚገባው የፍቅር አይነት፤ አጋፔ ነው። ምክንያቱም ከጥቅምና ከውለታ ጋር ያልተጣመረ ንጹህ ፍቅር በመሆኑ ነው። ያሕዌ እስራኤልን የወደደ በት ፍቅር ዘላለማዊ ስለሆነ፤ እስካሁን ድረስ የጸና ነው።

እውነተኛ ጋብቻን፤ ሁኔታ ከፍና ዝቅ አያደርገውም። ሁልጊዜ ጸንቶ የሚመለከተው ቃል ኪዳኑን ብቻ ነው። ስለዚህ በጋብቻ ዓለም ውስጥ የተሰማሩ ሁሉ፤ ፍቅራቸውንና መስረታቸውን፤ በእግዚአብሔር ላይ ማጽናት ይገባቸዋል። የሃብት ማግኘትና ማጣት ከእውነተኛው መሠረት እንዳያናጋቸው መጠንቀቅ ያስፈልጋቸዋል።

እንግዲህ ከላይ ያየናቸው አራቱ የትዳር መሠረቶች፤ እጅግ ጠቃሚዎች በመሆናቸው ትኩረት ሊሰጥባቸው ይገባል። ምናልባትም የትዳር መናጋት ካለ፤ ምክንያቶቹን አውቆ ለማሻሻል ያግዙሉናል። ጌታ ሁላችንንም በራሱ ፈቃድ አንድንመራ ያግዘን። አሜን።